

P/F MEST
J.C SVABOSGØTA 31
POSTBOX 65
110 TÓRSHAVN

Argir hin 27. september 2023
Málsnr.: 21/01240-43
Tykkara málsnr.:
Málsviðgeri: Suni Petersen

Góðkenning av ætlan hjá MEST um turrdokk á Skála

Góðkenningin hevur heimild í § 21, stk. 1 og 2 í lögtingslög nr. 59 frá 2005 um verju av havumhvørvinum við seinni broytingum.

1. Heimild

Sambært § 21, stk. 1 í lögini um verju av havumhvørvinum skulu verkætlanir á sjónum og fram við strondini, sum hava týðandi ávirkan á náttúru og umhvørvi, ikki setast í verk utan góðkenning frá landsstýrismanninum. Góðkenningar sambært § 21, stk. 1 kunnu sambært stk. 2 ikki veitast fyrr enn mett er um avleiðingarnar fyrí náttúru og umhvørvi. Sambært stk. 3 kann landsstýrismaðurin taka avgerð um innihaldið í metingunum sambært stk. 2, og sambært stk. 4 kann landsstýrismaðurin taka avgerð um, hvørjar verkætlanir og virksemi skulu góðkennast sambært stk. 1. Hesar heimildir eru við skrið frá Innlendismálaráðnum hin 12. oktober 2011 lagdar til Umhvørvisstovuna.

Umhvørvisstovan tók hin 22. mars 2023 avgerð um, at ætlanin at gera nýggja turrdokk á Skála skuldi góðkennast sambært § 21, stk. 1 í lögini, og at MEST skuldi lata gera eina umhvørvisárinsmeting, sum lýsir ávirkan av náttúru og umhvørvi av bygging og rakstri av turrdokkini. Grundgevingin fyrí hesum er m.a. at ætlaða turrdokkini, umframt at fevna um øki á landi, eisini fevnir um øki á sjónum og í sjóvarmálanum, og at skipasmiðjuvirksemi er flokkað sum serliga dálkandi virksemi sambært lögtingslög um umhvørvisvernd.

Umhvørvisárinsmetingin skuldi lýsa ávirkanina frá bæði verandi virksemi hjá MEST á Skála og virksemið í nýggju turrdokkini.

2. Umsókn og málsviðgerð

Umhvørvisstovan fekk hin 7. apríl 2023 uppskot til umhvørvisárinsmeting. Umhvørvisstovan hevði nakrar viðmerkingar til árinsmetingina og fekk hin 30. juni 2023 dagförla umhvørvisárinsmeting.

Umhvørvisárinsmetingin varð hin 5. juli 2023 løgd til almenna hoyring. Tá freistin at koma við viðmerkingum var úti 14. august 2022, hevði Umhvørvisstovan fngið tvær viðmerkingar.

- 2.1 Borgarar á Skála hava sent skriv til Runavíkar kommunu og avrit til Umhvørvisstovuna. Biðið verður um innlit í alt málið frá Runavíkar kommunu. Eisini verður biðið um, at atlit til livikor hjá fólk og virðirmetingar av húsum nærhendis økinum hjá MEST verða tики við í viðgerðina. Gjørt verður vart við, at ognirnar nærhendis ætlaðu dokkini fara at missa virði, og kravt verður, at tey ikki fara at hava peningarligan miss av ætlaðu útbyggingini.

Umbønin um innlit er til Runavíkar kommunu, og tí ikki eitt mál fyri Umhvørvisstovuna.

Í viðgerð av góðkenningum o.ø. tekur Umhvørvisstovan atlit av livikorum hjá fólk eins og ávirkan á náttúru og umhvørvi. Men viðurskifti um virði á ognum eru ikki partur av umhvørvisárinsmetingini, ella ábyrgdarøkið hjá Umhvørvisstovuni. Tí tekur Umhvørvisstovan ikki støðu til henda spurning.

- 2.2 Annar borgari á Skála ger vart við, at nógvur larmur er frá virkseminum hjá MEST á Skála, av skipum o.ø. Hann ger vart við, at MEST ongar elriknar lyftur, trukkar o.a. hevur. Eisini ger hann vart við at ampar eru frá sproytimáling, og at hann ivast í, um MEST fer at mála alt oman fyri spiksdekk við pensli ella rullu, sum sagt verður í árinsmetingini.

MEST hevur viðmerkt, at tá trukkar, lyftur o.a. skulu skiftast út, verða tey skift til elrikin tól, har tað ber til. MEST viðmerkir eisini, at sambært mannagongdum felagsins verður ikki sproytimálað oman fyri lúnnung.

Umhvørvisstovan tekur viðmerkingarnar hjá MEST til eftirtektar. Eisini skal viðmerkjast, at krøv verða sett til raksturin í umhvørvisgóðkenningini, eitt nú um sproytumáling, og at tól, sum larma, skulu skiftast út við tól, sum larma minni.

Uppskot til góðkenning varð hin 11. september 2023 sent MEST og Runavíkar kommunu til hoyringar.

MEST hevði eina smávegis rætting, sum Umhvørvisstovan hevur tikið til eftirtektar.

Runavíkar kommuna hevði onga viðmerking.

3. Lýsing av virkseminum og umhvørvisviðurskiftum

Skipasmiðjuvirksemi hevur verið á Skála síðani 1904, tá fyrsta skipið varð tikið upp. Virksemið er útbygt gjøgnum tíðina, og í 1979 varð verandi turrdokk bygd.

Í umhvørvisárinsmetingini er verkætlánin og virksemið lýst, og mett er um ta ávirkan á náttúru og umhvørvi, sum kann væntast av ætlanini, bæði í sambandi við bygging og rakstur.

3.1 Verandi virksemi

Virksemið hjá MEST á Skála er á matr. nr. 110q, 216a, 222a, 222c, 223, 224b og 249 á Skála. 1. oktober 2023 yvirtekur MEST virkisbygningin, matr. 110t, ið stendur á matr. 110f. Harumframt partvist matr. nr.: 110f og 224a.

Virksemið er ný- og umbygging, umvælingar og viðlíkahald av skipum og flótandi eindum, sum liggja við bryggju, eru tikan í dokk ella tikan upp á beding.

Talan er um bæði stál- og timburskip og aðrar flótandi eindir, t.d. fóðurflakar o.a. Maskineindir og -lutir verða umvældir umborð á skipum og á mekaniska verkstaðnum. Virksemið er harafturat tilevning og umvæling av stáleindum á landi, eins og søla av evnum og tilfari.

3.2 Víðkan av virkseminum

MEST ætlar at gera nýggja dokk 20 metrar norðan fyri verandi dokk á Skála. Verandi dokk er ov lítil til tey skip, sum í dag eru bygd, og tey, sum ætlandi koma, bæði í Føroyum og grannalondum okkara.

Nýggja dokkin gevur möguleikar fyri at veita tænastur til øll tey føroysku skipini, tó ikki Norrønu, samstundis sum tað fer at betra um möguleikarnar hjá MEST at bjóða seg fram í altjóða höpi.

Nýtslan á økinum er vanligt havnar-, vinnu-, smiðju- og skipasmiðjuvirksemi.

Økið er í byggisamtyktini hjá Runavíkar kommunu úlagt sum D-vinnuøki.



3.3 Nýggja dokkin

Nýggja dokkin verður 150 metur long, 33 metur breið og 12 metur djúp á gáttini. Dýpið minkar inn og frameftir í dokkina, so tað innast er 9 metrar. Vegur (partvís tunnil) verður gjørdur frá bryggjuókinum og niður í dokkina. Víddin á nýggju dokkini verður 4.300 m^2 .

Íalt skulu spreingjast góðir 60.000 m^3 av hellu úr dokkini, umframt at gravast skulu umleið 30.000 m^3 av gróttlfari úr bryggjuni, har dokkin skal vera. Samanlagt gevur gevur hettar góðar 100.000 m^3 av grótfyllu. Umleið 20.000 m^3 av grótinum skulu brúkast aftur á plássinum til verkætlana. Eingin avtala er gjørd um restina av grótinum, men hefur Runavíkar kommuna víst áhuga fyrir tilfarinum. Um MEST ikki sleppur av við tilfarið, verður tað lagt á goymslu, og skal MEST tryggja sær öll neyðug loyvi.

Út fyrir innsiglingini til nýggju dokkina skal dýpast niður 12 metra dýpi. Íalt skulu umleið 1.500 m^3 av bleytum tilfari gravast upp av botninum, og umleið 2.500 m^3 av hellubotni spreingjast.

Botntilfarið út fyrir nýggju dokkini er dálkað við ymiskum evnum frá virkseminum hjá MEST á Skála gjøgnum árin.

Tilfarið verður annaðhvört latið til IRF ella aftursøkt úti á streymasjógv. Um tilfarið skal aftursøkkjast, krevst serligt loyvi frá Umhvørvisstovuni.

3.4 Ávirkan á djóra- og plantulív

Ökið har nýggja dokkin skal verða, verður í dag nýtt til vanligt havnarvirksemi. Fram við bryggjunum er einki serstakt djóra-, fiska- ella fuglalív. Botnurin fram við bryggjuni er týðiliga dálkaður av tí virksemi, sum hefur verið á staðnum í meiri enn 100 ár.

3.5 Ljóð

Óljóð er ein avbjóðing hjá nógvum vinnuvirkjum, sum eru tætt við íbúðarøki og onnur øki, har óljóð kann vera til ampa hjá teimum, sum búgva ella arbeiða har. Tí eru ásett mörk fyrir, hvussu nögv virkir kunnu ávirka bústaðarøkir v.m. við larmi. Hesi mörk eru ymisk fyrir ymisk tíðarskeið av samdøgrinum. Um dagin mugu fólk tola meiri larm enn um kvøldið og um náttina. Tað er ymiskt, hvussu viðkvom fólk eru fyrir ljóði, men eru markvirðini fyrir óljóð ásett soleiðis, at uml. 90 % av fólkinum ikki hava ampa av óljóði, sum er undir ásettu markvirðini.

Ampar av óljóði kunnu m.a. minkast við at byggja ein ljóðvegg millum ljóðkelduna og eitt nú bústaðarøki, at broyta mannagongdir og at skifta larmandi tól út við tól, sum larma minni.

Í árinmetingini eru gjørdar simulerigar av óljóðinum frá virkseminum hjá MEST á Skála. Valdar eru nakrar arbeiðsstøðurnar, sum verða mettar at larma ringast. Tað er at trýstspula skip, at taka stál niður, at seta stál upp, at vaska skip og at mála skip. Óll hesi arbeiði kunnu gerast á verandi beding, í verandi turrdokk og nýggju turrdokkini.

Simulerigar eru gjørdar av óljóði í arbeiðsstøðum, har hesi arbeiði verða gjørd á ávikavist einum, tveimum og öllum trimum støðunum samstundis.

Simuleringarnar vísa, at stórar avbjóðingar verða av óljóði, um verandi tökni verður brúkt til hesi arbeiði hóast ljóðveggur verður gjördur. Men um verandi tól verða skift út til tól, sum larma minni, eitt nú elrikin tól heldur enn dieselrikin, vísa simuleringarnar, at til ber at halda markvirðini fyrir larm.

3.6 Ljós

Ljós frá virkjum, havnarlögum o.ø. kann vera til ampa í bústaðarökjum.

Tað er ikki ætlanin at broyta ljósskipanina á verandi anleggum. Ljóskeldurnar við nýggju dokkina verða bendar inn móti dokkini. Um ljós verður til ampa í grannalagnum, verða skermar settir á ljóskeldurnar.

Í umhvørvisgóðkenningini verða settar treytir um, at um ljós verður til ampa, skulu tiltøk setast í verk at fyribrygja möguligum ampum.

3.7 Ferðsla

Í sambandi við at byggja dokkina, verður økt ferðsla, serliga ísv. at koyra grótið úr dokkini burtur av økinum. Talan verður um uml. 100.000 m³ av gróti, sum skal koyrast burtur av økinum, sum svarar til einar 12.000 túrar við lastbili. Flutningurin av gróti verður mettur at taka uml. seks mánaðir, tá arbeitt verður seks dagar um vikuna frá kl. 8 til kl. 22.

3.8 Útlát á sjógv

Útlát á sjógv verður frá vasking os spuling av skipum á beding ella í dokkk. Talan er um gjar og annan gróður, málingaleivdir, reinsievni o.a.

Flotsperra verður løgd út, tá skip verða tikin upp á beding.

Alt spillivatn frá bedingini og báðum dokkunum verður leidd til nýggja reinsiskipan.

Reinsaða spillivatnið verður leitt í kommnala spillivatnsleiðing. Regnvatn úr dokkini verður pumpað á sjógv. Um vatnið er dálkað, fer tað gjøgnum reinsiskipanina áðrenn tað fer á sjógv.

3.9 Plastdálking

Um plastleivdir koma frá arbeiðinum við spreinging í sjónum, sum t.d. frá Nonel leidningum, verður flótisperra løgd út, fyrir at forða fyrir dálking av hesum plasti.

3.10 Umhvørvisstýring

MEST hefur mannagongdir fyrir ymisk arbeiðir, eftirlitsskjøl o.a. Mannagongdirnar eru niðurskrivaðar í eini HTU handbók (Heilsa, Trygd og Umhvørvi). MEST hefur sett umhvørvissamskipara í starv at taka sær av umhvørvisviðurskiftunum á virkinum.

4. Avgerð

Við stóði í umhvørvisárinmetingini og øðrum samskifti við P/F MEST metir Umhvørvisstovan ikki, at sjáldsom náttúra á sjónum, á botni ella uppi á landi fer fyrir skeysið, at útlát av spillivatni fer at hava skaðilig árin á fjørðin ella at roykur, óljóð ella annað fara at vera til ampa ella skaða fyrir fólk ella umhvørvi á staðnum.

Umhvørvisstovan góðkennir tí ætlanina hjá P/F MEST at gera og reka nýggja turrdokk á Skála við hesum treytum.


4.1 Treytir

- 4.1.1 Góðkenningin er treytað av, at verkætlanin verður framd sum greitt er frá í umhvørvisárinmetingini og øðrum samskifti millum Umhvørvisstovuna og P/F MEST.
- 4.1.2 Skal upptikið botntilfar aftursøkkjast, skal MEST í góðari tíð frammanundan sökja um serliga góðkenning sambært § 3 í kunngerð nr. 38 frá 8. mars 2001 um aftursøkking av tilfari, sum er tikið upp av havbotninum.
- 4.1.3 Umframt hesa góðkenning skal virksemið hjá MEST á Skála hava umhvørvis-góðkenning sambært kap. 5 í lögtingslög um umhvørvisvernd.
Í umhvørvisgóðkenningini verða settar treytir til virksemið, eitt nú um spillivatn, óljóð, ljós, um skráseting, innaneftirlit o.a.
- 4.1.4 Henda góðkenning tekur ikki stóðu til aðrar möguligar góðkenningar ella loyvi sambært aðrari lóggávu.

5. Kæruvegleiðing

Henda avgerð kann, sambært § 24 í lögtingslög nr. 132 frá 10. juni 1993 um fyrisitingarlög kærast til landsstýriskvinnuna í umhvørvismálum. Kæran skal sendast Umhvørvisstovuni, sum síðan sendir hana til Umhvørvismálaráðið við neyðugum skjølum.

Kærufreistin er fýra vikur frá tí degi, umhvørvisgóðkenningin er almannakunngjörd.
Mögulig kæra skal vera Umhvørvisstovuni í hendi í seinasta lagi 24. oktober 2023



Sigga Jacobsen, deildarleiðari

/



Suni Petersen, málsviðgeri